



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

26 ta' Frar 2019\*

[Test rettifikat permezz ta' digriet tal-10 ta' April 2019]

“Sistema Ewropea ta' Banek Ċentrali – Rikors ibbażat fuq ksur tat-tieni subparagrafu tal-Artikolu 14.2 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew – Deċiżjoni ta' awtorità nazzjonali li tissospendi lill-gvernatur tal-bank ċentrali nazzjonali mill-funzjonijiet tiegħu”

Fil-Kawża magħquda C-202/18 u C-238/18,

li għandhom bħala suġġett żewġ rikorsi taht it-tieni subparagrafu tal-Artikolu 14.2 tal-Protokoll dwar l-Istatut tas-Sistema Ewropea ta' Banek Ċentrali u tal-Bank Ċentrali Ewropew, ipprezentati rispettivament fis-16 ta' Marzu u fit-3 ta' April 2018,

**Ilmārs Rimšēvičs**, irrappreżentat minn S. Vārpiņš, M. Kvēps u I. Pazare, advokāti (C-202/18),

[Kif rettifikat permezz ta' digriet tal-10 ta' April 2019] **Il-Bank Ċentrali Ewropew (BĊE)**, irrappreżentat minn C. Zilioli u K. Kaiser kif ukoll minn C. Kroppenstedt, bħala aġenti, assistiti minn D. Sarmiento Ramírez-Escudero, abogado, u V. Čukste-Jurjeva, advokāte (C-238/18),

rikorrenti,

vs

**Ir-Repubblika tal-Latvja**, irrappreżentata minn I. Kucina u J. Davidoviča, bħala aġenti,

konvenuta,

IL-QORTI TAL-ĠUSTIZZJA (Awla Manja),

komposta minn K. Lenaerts, President, J.-C. Bonichot (Relatur), A. Prechal, M. Vilaras, E. Regan, K. Jürimäe u C. Lycourgos, Presidenti ta' Awla, A. Rosas, E. Juhász, E. Levits, L. Bay Larsen, D. Šváby u M. Berger, Imħallfin,

Avukat Ġenerali: J. Kokott,

Reġistratur: M. Aleksejev, Kap ta' diviżjoni,

wara li rat il-proċeduri bil-miktub u wara s-seduta tal-25 ta' Settembru 2018,

wara li semgħet il-konkluzjonijiet tal-Avukat Ġenerali pprezentati fis-seduta tad-19 ta' Diċembru 2018,

\* Lingwa tal-kawża: il-Latvjan.

tagħti l-preżenti

### **Sentenza**

- 1 Bir-rikorsi tagħhom ipprezentati abbażi tat-tieni subparagrafu tal-Artikolu 14.2 tal-Protokoll dwar l-Istatuti tas-Sistema Ewropea ta' Banek Ċentrali u tal-Bank Ċentrali Ewropew (iktar 'il quddiem l-"Istatut tas-SEBC u tal-BĊE"), Ilmārs Rimšēvičs, Gvernatur tal-Latvijas Banka (il-Bank Ċentrali tal-Latvja), minn naħa, u l-Bank Ċentrali Ewropew (BĊE), fuq deċiżjoni tal-Kunsill Regolatorju ta' dan, min-naħa l-oħra, jikkontestaw id-deċiżjoni tad-19 ta' Frar 2018, li permezz tagħha l-Korupcijas novēršanas un apkarošanas birojs (l-Uffiċċju għall-Prevenzjoni u għall-Ġlieda Kontra l-Korruzzjoni, il-Latvja) (iktar 'il quddiem il-"KNAB") ipprojbixxa b'mod provviżorju lil I. Rimšēvičs milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja (iktar 'il quddiem id-"deċiżjoni kontenżjuża").

### **Il-kuntest ġuridiku**

#### ***Id-dritt tal-Unjoni***

- 2 Skont l-Artikolu 129 TFUE:

"1. S-SEBC għandha tkun regolata mill-korpi deċiżjonali tal-Bank Ċentrali Ewropew li għandhom ikunu l-Kunsill Regolatorju u l-Bord Eżekuttiv.

2. L-Istatut tas-Sistema Ewropea ta' Banek Ċentrali u tal-Bank Ċentrali Ewropew, minn hawn 'il quddiem imsejha 'l-Istatut tas-SEBC u tal-BĊE' huwa stipulat fi Protokoll anness mat-Trattati.

[...]"

- 3 L-Artikolu 130 TFUE jipprevedi:

"Fl-eżerċizzju tas-setgħat u fit-twettiq tal-kompiti u d-dmirijiet tagħhom mgħotija lilhom fit-Trattati u bl-Istatuti tas-SEBC u tal-BĊE, la l-Bank Ċentrali Ewropew, u lanqas bank ċentrali nazzjonali, jew membru tal-korpi deċiżjonali tagħhom ma għandu jfittex jew jiehu struzzjonijiet minn istituzzjonijiet, korpi u organi ta' l-Unjoni, minn xi gvern ta' Stat Membru jew minn xi korp ieħor. L-istituzzjonijiet, korpi u organi ta' l-Unjoni u tal-gvernijiet ta' Stati Membri jintrabtu li jirrispettaw dan il-prinċipju u li ma jfittxux li jinfluwenzaw il-membri tal-korpi deċiżjonali tal-Bank Ċentrali Ewropew jew tal-bank ċentrali nazzjonali fil-qadi ta' dmirijiethom."

- 4 L-Artikolu 131 TFUE jipprevedi:

"Kull Stat Membru għandu jiżgura li l-legislazzjoni nazzjonali tiegħu, inkluż l-istatuti tal-bank ċentrali nazzjonali tiegħu, tkun kumpatibbli mat-Trattati u ma' l-Istatuti tas-SEBC u tal-BĊE."

- 5 L-Artikolu 283(1) TFUE huwa redatt kif ġej:

"Il-Kunsill Regolatorju tal-Bank Ċentrali Ewropew għandu jkollu fih il-membri tal-Bord Eżekuttiv tal-Bank Ċentrali Ewropew u l-Gvernaturi tal-banek ċentrali nazzjonali ta' l-Istati Membri li l-munita tagħhom hija l-euro."

- 6 L-Artikolu 14 tal-Istatut tas-SEBC u tal-BČE, intitolat “Banek ċentrali nazzjonali”, jipprevedi:

“14.1. Skond l-Artikolu 131 tat-Trattat dwar il-Funzjonament ta’ l-Unjoni Ewropea, kull Stat Membru għandu jiżgura li l-leġislazzjoni nazzjonali tiegħu, inklużi l-istatuti tal-bank ċentrali nazzjonali tiegħu, ikunu kompatibbli mat-Trattati u ma’ dan l-Istatut.

14.2. L-istatuti tal-banek ċentrali nazzjonali għandhom, b’mod partikolari, jipprovdu li ż-żmien tal-kariga ta’ Gvernatur ta’ bank ċentrali nazzjonali ma jkunx inqas minn hames snin.

Gvernatur jista’ jitneħħa mill-inkarigu tiegħu biss jekk ma jkunx għadu jissodisfa l-kondizzjonijiet meħtieġa għall-qadi ta’ dmirijietu jew inkella jekk ikun hati ta’ mġieba serjament hażina. Deċiżjoni bħal din tista’ tiġi riferita lill-Qorti tal-Ġustizzja mill-Gvernatur involut jew mill-Kunsill Regolatorju, bħala ksur tat-Trattati jew ta’ xi regola tal-liġi marbuta ma’ l-applikazzjoni [tagħhom]. Dawn il-proċeduri għandhom jibdew fi żmien xahrejn mill-pubblikazzjoni tad-deċiżjoni jew min-notifika tagħha lir-rikorrent jew, fin-nuqqas, mill-jum meta r-rikorrent ikun sar jaf biha, skond ma jkun il-każ.

14.3. Il-banek ċentrali nazzjonali huma parti integrali mis-SEBC u għandhom jaġixxu skond il-linji direttivi u l-istruzzjonijiet tal-BČE. Il-Kunsill Regolatorju għandu jieħu l-passi meħtieġa sabiex jiżgura li l-linji direttivi u l-istruzzjonijiet tal-BČE jiġu mharsa, u għandu jirrikjedi li tingħatalu kull informazzjoni li tkun tinħtieġ.

14.4. Il-banek ċentrali nazzjonali jistgħu jwettqu funzjonijiet oħra li ma jkunux dawk indikati f’dan l-Istatut kemm-il darba l-Kunsill Regolatorju ma jiddeċidix, b’magħġoranza ta’ żewġ terzi tal-voti, li dawn ikunu qed ifixxlu l-għanijiet u l-kompiti tas-SEBC. Dawn il-funzjonijiet jinvolve responsabbiltà u l-obbligi tal-banek ċentrali nazzjonali u m’għandhomx jitqiesu bħala parti mill-funzjonijiet tas-SEBC.”

### *Id-dritt tal-Latvja*

- 7 L-Artikolu 241(2) tal-Kriminalprocesa likums (il-Kodiċi ta’ Proċedura Kriminali) jipprevedi:

“Mizura ta’ sigurtà hija imposta inkwantu mizura proċedurali restrittiva fuq persuna ssuspettata jew fuq persuna akkużata, jekk ikun hemm raġunijiet biex wiehed jemmen li l-persuna kkonċernata ser tkompli twettaq attivitajiet kriminali, ser tostakola l-iżvolġiment tal-proċedura kriminali jew ix-xogħol tal-qorti, jew ser tevita din il-proċedura jew din il-qorti.”

- 8 Skont l-Artikolu 254 ta’ dan il-kodiċi:

“1. Il-projbizzjoni milli wiehed ikun f’impjieg speċifiku hija projbizzjoni imposta fuq persuna ssuspettata jew fuq persuna imputata, f’kundizzjonijiet iddefiniti b’d-eċiżjoni tal-persuna responsabbli għall-proċedura, mill-eżerċizzju ta’ tip ta’ impjieg speċifiku matul ċertu perijodu, jew mill-eżekuzzjoni tal-funzjonijiet marbuta ma’ pożizzjoni speċifika.

2. Id-deċiżjoni li tipprojbixxi milli wiehed ikun f’impjieg speċifiku għandha tiġi trażmessa, għall-finijiet tal-eżekuzzjoni tagħha, lill-persuna li timpjega jew lil kwalunkwe awtorità kompetenti oħra.

3. Id-deċiżjoni msemmija fil-paragrafu 1 ta’ dan l-artikolu torbot lil kull uffiċjal u għandha tiġi eżegwita fit-tlett ijiem ta’ xogħol mir-riċezzjoni tagħha. L-uffiċjal għandu jinnotifika lill-persuna responsabbli għall-proċedura bil-bidu tal-eżekuzzjoni tad-deċiżjoni.”

9 L-Artikolu 389(1) tal-imsemmi kodiċi jipprevedi:

“Mill-involviment, fil-proċedura kriminali preliminari, ta’ persuna li għandha d-dritt tad-difiża, jew ta’ persuna li d-dritt tagħha li tiddisponi mill-beni tagħha huwa ristrett b’azzjonijiet proċedurali, il-proċedura kriminali preliminari għandha tingħalaq fir-rigward ta’ din il-persuna, jew il-miżuri kollha ta’ sigurtà u r-restrizzjonijiet tad-drittijiet għandhom jiġu rtirati fir-rigward tal-beni tagħha, fit-terminu li ġej:

[...]

4) għal delitt partikolarment serju: tnejn u għoxrin xahar.”

10 L-Artikolu 22 tal-Likums par Latvijas Banku (il-Liġi dwar il-Bank Ċentrali tal-Latvja), tad-19 ta’ Mejju 1992 (*Latvijas Republikas Augstākās Padomes un Valdības Ziņotājs*, 1992, n°22/23), jipprevedi:

“Il-Gvernatur tal-Bank Ċentrali tal-Latvja għandu jinħatar mill-Parlament, fuq rakkomandazzjoni ta’ mill-inqas għaxra mill-Membri tiegħu.

Il-Viċi Gvernatur u l-Membri tal-Kunsill tal-Bank Ċentrali tal-Latvja għandhom jinħatru mill-Parlament, fuq rakkomandazzjoni tal-Gvernatur tal-Bank Ċentrali tal-Latvja.

Il-mandat tal-Gvernatur, tal-Viċi Gvernatur u tal-Membri tal-Kunsill tal-Bank Ċentrali tal-Latvja huwa ta’ sitt snin. Fil-każ ta’ riżenja volontarja ta’ Membru tal-Kunsill jew ta’ waqfien mill-funzjonijiet għal raġuni oħra qabel l-iskadenza tal-mandat tiegħu, għandu jinħatar Membru ġdid tal-Kunsill tal-Bank Ċentrali tal-Latvja għal mandat ta’ tul ta’ sitt snin.

Il-Parlament jista’ jneħhi lill-Gvernatur, lill-Viċi Gvernatur u lill-Membri tal-Kunsill tal-Bank Ċentrali tal-Latvja mill-funzjonijiet tagħhom qabel l-iskadenza tal-mandat previst fit-tielet paragrafu ta’ dan l-artikolu biss fil-każijiet li ġejjin:

1. riżenja volontarja;
2. imġiba serjament hażina fis-sens tal-Artikolu 14.2 tal-[Istatut tas-SEBC u tal-BČE];
3. raġunijiet l-oħra għat-tneħhija mill-funzjonijiet previsti fl-Artikolu 14.2 tal-[Istatut tas-SEBC u tal-BČE].

Fil-każ previst fil-punt 2 tar-raba’ paragrafu ta’ dan l-artikolu, il-Parlament jista’ jiddeċiedi li jneħhi lill-Gvernatur, lill-Viċi Gvernatur u lill-Membri tal-Kunsill tal-Bank Ċentrali tal-Latvja mill-funzjonijiet tagħhom wara d-dhul fis-seħh tas-sentenza ta’ kundanna.

Il-Gvernatur tal-Bank Ċentrali tal-Latvja jista’ jirreferi d-deċiżjoni tal-Parlament li huwa jitneħha mill-funzjonijiet tiegħu quddiem il-qorti prevista fl-Artikolu 14.2 tal-[Istatut tas-SEBC u tal-BČE]. Il-Viċi Gvernatur jew Membru tal-Kunsill tal-Bank Ċentrali tal-Latvja jistgħu jirreferu d-deċiżjoni tal-Parlament li huma jitneħhew mill-funzjonijiet tagħhom lill-qorti prevista mill-Kodiċi ta’ Proċedura Amministrattiva.”

11 Skont l-Artikolu 2(1) u (2) tal-Korupcijas novēršanas un apkarošanas biroja likums (il-Liġi dwar l-Uffiċċju għall-Prevenzjoni u għall-Ġlieda Kontra l-Korruzzjoni) (*Latvijas Vēstnesis*, 2002, n° 65):

“(1) L-Uffiċċju huwa awtorità tal-amministrazzjoni diretta li jeżercita l-funzjonijiet ta’ prevenzjoni u ta’ ġlieda kontra l-korruzzjoni previsti minn din il-liġi [...]

(2) L-Uffiċċju jaqa' taht il-kontroll tal-Kunsill tal-Ministri. Il-Kunsill tal-Ministri għandu jeżerċita l-kontroll istituzzjonali permezz tal-Prim Ministru. Il-kontroll jinkludi d-dritt tal-Prim Ministru li jistharreġ il-legalità tad-deċiżjonijiet amministrattivi adottati mill-Kap tal-Uffiċċju u li jannulla d-deċiżjonijiet illegali, kif ukoll, fil-każ ta' konstatazzjoni ta' astensjoni illegali mit-teħid ta' azzjoni, li jordna t-teħid ta' deċiżjoni. Id-dritt ta' kontroll tal-Kunsill tal-Ministri ma jirrigwardax id-deċiżjonijiet meħuda mill-Uffiċċju fl-eżerċizzju tal-funzjonijiet imsemmija fl-Artikoli 7, 8, 9 u 9<sup>1</sup> ta' din il-liġi."

- 12 Il-punt (2) tal-Artikolu 8(1) tal-Liġi dwar l-Uffiċċju għall-Prevenzjoni u għall-Ġlieda Kontra l-Korruzzjoni huwa fformulat hekk:

"Fil-kuntest tal-ġlieda kontra l-korruzzjoni, l-Uffiċċju għandu jeżerċita l-funzjonijiet li ġejjin:

[...]

- 2) iwettaq investigazzjonijiet u jmexxi attivitajiet operattivi, bil-għan li jinkixfu reati kriminali mwettqa [minn persuni] fis-servizz tal-istituzzjonijiet pubbliċi, jekk dawn ir-reati jkunu marbuta mal-korruzzjoni."

### **Il-fatti li wasslu għall-kawża**

- 13 B'deċiżjoni tal-Parlament tal-Latvja, fil-31 ta' Ottubru 2013, I. Rimšēvičs, inhatar fil-pożizzjoni ta' Gvernatur tal-Bank Ċentrali tal-Latvja għal mandat ta' sitt snin, li beda fil-21 ta' Diċembru 2013 u li t-tmiem tiegħu kien stabbilit għall-21 ta' Diċembru 2019.
- 14 Fis-17 ta' Frar 2018, I. Rimšēvičs ġie arrestat wara l-ftuh, fil-15 ta' Frar ta' din l-istess sena, ta' investigazzjoni kriminali preliminari mibdija kontrihi mill-KNAB.
- 15 Skont il-provi li għandha l-Qorti tal-Ġustizzja, huwa ssuspettat li talab u aċċetta, matul is-sena 2013, tixhim fil-kwalità tiegħu ta' Gvernatur tal-Bank Ċentrali tal-Latvja, sabiex jeżerċita influwenza fl-interess ta' bank privat Latvjan.
- 16 Fid-19 ta' Frar 2018, mal-ħelsien ta' I. Rimšēvičs mill-arrest, il-KNAB adotta d-deċiżjoni kontenzjuża, li imponiet fuqu diversi miżuri restrittivi, jiġifieri l-projbizzjoni mill-eżerċizzju tal-funzjonijiet tiegħu ta' deċiżjoni, ta' kontroll u ta' superviżjoni fi ħdan il-Bank Ċentrali tal-Latvja, b'mod partikolari milli jkun fil-pożizzjoni tiegħu ta' gvernatur ta' dan il-bank ċentrali, l-obbligu li jhallas garanzija kif ukoll il-projbizzjoni milli javviċina ċerti persuni u milli jhalli l-pajjiż mingħajr awtorizzazzjoni minn qabel.
- 17 Fis-27 ta' Frar 2018, l-imħallef investigattiv tar-Riġas rajona tiesa (il-Qorti Distrettwali ta' Riga, il-Latvja) ċaħad ir-rikors ipprezentat minn I. Rimšēvičs, fit-23 ta' Frar preċedenti, kontra tnejn mill-miżuri restrittivi imposti mill-KNAB, jiġifieri l-projbizzjoni mill-eżerċizzju tal-funzjonijiet tiegħu fi ħdan il-Bank Ċentrali tal-Latvja u l-projbizzjoni milli jhalli l-pajjiż mingħajr awtorizzazzjoni.
- 18 Fit-28 ta' Ġunju 2018, I. Rimšēvičs ġie akkużat mill-prosekutur tal-kawża fuq kapi ta':
- ġbir ta' tixhim permezz ta' rigal, fil-forma ta' vjaġġ turistiku bla hłas;
  - aċċettazzjoni ta' offerta ta' tixhim ta' ammont ta' EUR 500 000, u
  - aċċettazzjoni ta' tixhim ta' ammont ta' EUR 250 000.

## It-talbiet tal-partijiet u l-proċedura quddiem il-Qorti tal-Ġustizzja

- 19 Bir-rikors tiegħu fil-Kawża C-202/18, I. Rimševičs jitlob li l-Qorti tal-Ġustizzja:
- tikkonstata li huwa tneħħa b'mod illegali mill-funzjonijiet tiegħu ta' Gvernatur tal-Bank Ċentrali tal-Latvja permezz tad-deċiżjoni kontenzjuża;
  - tikkonstata l-illegalità tal-miżura restrittiva li tikkonsisti fil-projbizzjoni mill-eżerċizzju tal-funzjonijiet u l-kompetenzi ta' Gvernatur tal-Bank Ċentrali tal-Latvja li ġiet imposta fuq bid-deċiżjoni kontenzjuża, u
  - tikkonstata li l-limitazzjonijiet fuq l-eżerċizzju tal-funzjonijiet u tal-kompetenzi ta' Membru tal-Kunsill Regolatorju tal-BĊE, li jirriżultaw mid-deċiżjoni kontenzjuża, ġew applikati b'mod illegali għalih.
- 20 Bir-rikors tiegħu fil-Kawża C-238/18, il-BĊE jitlob li l-Qorti tal-Ġustizzja:
- tordna lir-Repubblika tal-Latvja, skont l-ewwel paragrafu tal-Artikolu 24 tal-Istatut tal-Qorti tal-Ġustizzja tal-Unjoni Ewropea u skont l-Artikolu 62 tar-Regoli tal-Proċedura tal-Qorti tal-Ġustizzja, tipproduċi l-informazzjoni rilevanti kollha relatata mal-investigazzjonijiet attwalment mibdija mill-KNAB fir-rigward ta' I. Rimševičs, il-Gvernatur tal-Bank Ċentrali tal-Latvja;
  - tikkonstata, skont l-Artikolu 14.2 tal-Istatut tas-SEBC u tal-BĊE, li r-Repubblika tal-Latvja kisret it-tieni paragrafu ta' din id-dispożizzjoni, sa fejn:
  - id-detentur tal-pożizzjoni ta' Gvernatur tal-Bank Ċentrali tal-Latvja tneħħa mill-funzjonijiet tiegħu fl-assenza ta' sentenza ta' kundanna mogħtija minn qorti indipendenti li eżaminat il-każ fir-rigward tal-mertu, u
  - jekk hekk jikkonfermaw il-fatti prodotti mir-Repubblika tal-Latvja, ma teżisti ebda ċirkustanza eċċezzjonali li tiġġustifika li I. Rimševičs jitneħħa mill-funzjonijiet tagħha f'dan il-każ,
  - tikkundanna lir-Repubblika tal-Latvja għall-ispejjeż.
- 21 Ir-Repubblika tal-Latvja titlob li ż-żewġ rikorsi jiġu miċħuda.
- 22 Permezz ta' att separat ipprezentat fir-Registru tal-Qorti tal-Ġustizzja fit-3 ta' April 2018, jiġifieri fl-istess jum tar-rikors tiegħu, il-BĊE talab lill-Qorti tal-Ġustizzja li l-Kawża C-238/18 tiġi suġġetta għall-proċedura mhaffa skont l-Artikoli 53(4) u 133 tar-Regoli tal-Proċedura. B'digriet tat-12 ta' Ġunju 2018, BĊE vs Il-Latvja (C-238/18, mhux ippubblikat, EU:C:2018:488), il-President tal-Qorti tal-Ġustizzja laqa' din it-talba.
- 23 Permezz ta' digriet tal-istess jum, Rimševičs vs Il-Latvja (C-202/18, mhux ippubblikat, EU:C:2018:489), il-President tal-Qorti tal-Ġustizzja ddecieda, *ex officio*, skont l-Artikolu 133 tar-Regoli tal-Proċedura, wara li stieden lil I. Rimševičs u lir-Repubblika tal-Latvja jipprezentaw l-osservazzjonijiet tagħhom f'dan ir-rigward, li l-Kawża C-202/18 tiġi suġġetta wkoll għall-proċedura mhaffa.
- 24 Permezz ta' att ipprezentat fir-Registru tal-Qorti tal-Ġustizzja wkoll fit-3 ta' April 2018, il-BĊE, barra minn hekk, ressaq quddiem il-Qorti tal-Ġustizzja, skont l-Artikolu 279 TFUE u l-Artikolu 160 tar-Regoli tal-Proċedura, talba għal miżuri provvizorji li tikkonsisti f'ordni lir-Repubblika tal-Latvja sabiex tissospendi b'mod provvizorju l-projbizzjoni fuq I. Rimševičs mill-eżerċizzju tal-funzjonijiet tiegħu ta' Gvernatur tal-Bank Ċentrali tal-Latvja, b'tali mod li tippermettilu jwettaq, fil-kwalità tiegħu

ta' membru tal-Kunsill Regulatorju tal-BĊE, il-kompiti li ma humiex marbuta mas-sugġett tal-investigazzjoni kriminali, jew, mill-inqas, sabiex tawtorizza lil I. Rimševiċs jahtar sostitut bħala membru ta' dan il-kunsill.

- 25 Permezz ta' digriet tal-20 ta' Lulju 2018, BĊE vs Il-Latvja (C-238/18 R, mhux ippubblikat, EU:C:2018:581), il-Viċi President tal-Qorti tal-Ġustizzja ordna lir-Repubblika tal-Latvja tiegħu l-miżuri neċessarji sabiex tissospendi, sakemm tingħata d-deċiżjoni li ttemm il-Kawża C-238/18, il-miżuri restrittivi adottati fid-19 ta' Frar 2018 mill-KNAB fil-konfront ta' I. Rimševiċs, sa fejn dawn il-miżuri jipprekludu lil dan tal-aħħar milli jahtar sostitut sabiex jissostitwixxi bħala membru tal-Kunsill Regulatorju tal-BĊE, u ċaħad il-bqija tat-talba għal miżuri provvizorji.
- 26 Waqt is-seduta għas-sottomissjonijiet orali, komuni għaż-żewġ kawżi, li nżammet fil-25 ta' Settembru 2018, il-President tal-Qorti tal-Ġustizzja talab lir-rappreżentanti tar-Repubblika tal-Latvja jibagħtu lill-Qorti tal-Ġustizzja, f'terminu ta' tmint ijiem, id-dokumenti li jiġġustifikaw il-miżuri restrittivi adottati mill-KNAB fil-konfront ta' I. Rimševiċs fid-19 ta' Frar 2018.
- 27 Permezz ta' ittra rreġistrata fir-Registru tal-Qorti tal-Ġustizzja fit-2 ta' Ottubru 2018, ir-Repubblika tal-Latvja pproduċiet 44 dokument.
- 28 Fl-osservazzjonijiet li huma pprezentaw rispettivament fuq dawn id-dokumenti, I. Rimševiċs u l-BĊE jaqblu fil-kunsiderazzjoni, essenzjalment, li r-Repubblika tal-Latvja ma tagħti l-ebda prova li I. Rimševiċs huwa ħati u lanqas tal-fondatezza tal-miżuri restrittivi meħuda kontriha.
- 29 Peress li l-Kawżi C-202/18 u C-238/18 jirrigwardaw żewġ rikorsi pprezentati kontra d-deċiżjoni kontenzjuża, il-Qorti tal-Ġustizzja tiddeciedi, wara li semgħet lill-partijiet, li tgħaqqad l-imsemmija kawżi għall-finijiet tas-sentenza, skont l-Artikolu 54(1) tar-Regoli tal-Proċedura.

## **Fuq il-ġurisdizzjoni tal-Qorti tal-Ġustizzja**

### ***L-argumenti tal-partijiet***

- 30 Ir-Repubblika tal-Latvja teċċepixxi n-nuqqas ta' ġurisdizzjoni tal-Qorti tal-Ġustizzja sabiex tiegħu konjizzjoni tar-rikorsi pprezentati minn I. Rimševiċs u l-BĊE.

### ***Fil-Kawża C-202/18***

- 31 Skont ir-Repubblika tal-Latvja, I. Rimševiċs qed jitlob li l-Qorti tal-Ġustizzja teżamina l-legalità u l-proporzjonalità tal-miżuri meħuda mill-awtorità inkarigata bl-investigazzjoni skont id-dispożizzjonijiet tal-Kodiċi ta' Proċedura Kriminali. Huwa jitlob li l-Qorti tal-Ġustizzja tindahal fl-iżvolġiment ta' proċedura kriminali, li jista' jkollu effett kunsiderevoli fuq l-investigazzjoni u fuq it-tressiq tal-ħati quddiem qorti skont il-leġiżlazzjoni Latvjana. Skont ir-Repubblika tal-Latvja, it-talbiet tar-rikors jeċċedu l-ġurisdizzjoni tal-Qorti tal-Ġustizzja. Jekk il-Qorti tal-Ġustizzja tilqagħhom, hija tkun qed tagħxi bi ksur tal-Artikolu 276 TFUE.
- 32 Min-naħa l-oħra, I. Rimševiċs iqis li l-projbizzjoni imposta fuqu milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja għal tul ta' żmien mhux speċifikat għandha titqies li hija tnehhija mill-funzjonijiet li fir-rigward tagħhom il-Qorti tal-Ġustizzja għandha ġurisdizzjoni skont l-Artikolu 14.2 tal-Istatut tas-SEBC u tal-BĊE.

*Fil-Kawża C-238/18*

- 33 Ir-Repubblika tal-Latvja tqis li l-unika deċiżjoni li tista' tkun is-sugġett ta' rikors, skont it-tieni subparagrafu tal-Artikolu 14.2 tal-Istatut tas-SEBC u tal-BĊE, hija dik li ttemm ir-rabta ġuridika u istituzzjonali bejn il-gvernatur ta' bank ċentrali nazzjonali u din l-istituzzjoni, u mhux kull deċiżjoni li timponi obbligi fuqu. Hija tesponi li, sabiex tiġi identifikata d-deċiżjoni li ttemm tali rabta ġuridika, ma hemmx lok li ssir distinzjoni bejn il-kunċetti ta' "tneħħija mill-funzjonijiet", fis-sens tal-imsemmi artikolu, u ta' "riżenja [...] imġieghla", previsti fl-Artikoli 246, 247 u 286 TFUE, fl-Artikolu 11.4 tal-Istatut tas-SEBC u tal-BĊE kif ukoll fl-Artikolu 26(4) tar-Regolament tal-Kunsill (UE) Nru 1024/2013 tal-15 ta' Ottubru 2013 li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-supervizjoni prudenzjali ta' istituzzjonijiet ta' kreditu (ĠU 2013, L 287, p. 63), peress li dawn iż-żewġ kunċetti huma ekwivalenti fir-rigward tal-effetti tagħhom. Ir-Repubblika tal-Latvja tosserva barra minn hekk li l-kliem użat fil-lingwa Latvjana ta' dawn id-dispożizzjonijiet huwa interkambjabbli.
- 34 Issa, l-għan tad-deċiżjoni kontenzjuża ma huwiex li ttemm ir-rabta ġuridika u istituzzjonali bejn il-Bank Ċentrali tal-Latvja u l-gvernatur tiegħu, iżda biss li tiggarrantixxi l-iżvolġiment effettiv tal-investigazzjoni li tikkonċernah.
- 35 Fl-ewwel lok, din il-miżura hija ta' natura temporanja u tista', fi kwalunkwe mument, tiġi emendata jew irtirata. Il-punt 4 tal-Artikolu 389(1) tal-Kodiċi ta' Proċedura Kriminali jipprevedi, fil-fatt, li, meta jkun inkwistjoni delitt partikolarment serju, bħal dak li hija ssuspettata bih il-persuna kkonċernata, il-proċedura kriminali preliminari miftuħa kontriha għandha tingħalaq jew il-miżuri restrittivi kollha għandhom jiġu rtirati fit-22 xahar mill-involvement tal-imsemmija persuna f'din il-proċedura. Minbarra dan, mill-Artikolu 249(1) tal-Kodiċi ta' Proċedura Kriminali, jirriżulta li, jekk miżura proċedurali restrittiva li tkun ittiegħdet fir-rigward ta' persuna tisfa minghajr skop jew il-kondotta tal-persuna jew iċ-ċirkustanzi li jkunu ddeterminaw l-għażla tal-miżura restrittiva jkunu nbidlu, din il-miżura għandha tiġi rtirata.
- 36 Fit-tieni lok, minkejja li, skont l-Artikolu 22 tal-Liġi dwar il-Bank Ċentrali tal-Latvja, huwa biss il-Parlament Latvjani li huwa awtorizzat inehhi mill-funzjonijiet tiegħu lill-Gvernatur ta' dan il-bank ċentrali, din l-istituzzjoni ma adottatx tali deċiżjoni.
- 37 Barra minn hekk, l-interpretazzjoni fis-sens li deċiżjoni bħalma hija d-deċiżjoni kontenzjuża taqa' taħt il-kamp ta' applikazzjoni tat-tieni subparagrafu tal-Artikolu 14.2 tal-Istatut tas-SEBC u tal-BĊE tmur kontra l-Artikolu 276 TFUE. It-tieni subparagrafu tal-Artikolu 14.2 tal-Istatut tas-SEBC u tal-BĊE ma għandux bħala għan li jippermetti lill-Qorti tal-Ġustizzja tinterferixxi fl-iżvolġiment ta' proċedura kriminali pendenti, iżda li jiggarrantixxi li gvernatur ta' bank ċentrali nazzjonali ma jitneħħiex b'mod irregolari mill-funzjonijiet tiegħu mill-awtoritajiet nazzjonali. Issa, jekk tintlaqa' t-talba tal-BĊE dan ikun jobbliga lill-Qorti tal-Ġustizzja teżamina mill-ġdid il-fatti u l-provi miġbura fil-kuntest tal-proċedura kriminali pendenti fil-Latvja, li għustifikaw l-impożizzjoni tal-miżuri restrittivi li jirreferi għal I. Rimševiċs, u tirfes, għaldaqstant, fuq il-kompetenzi tal-awtoritajiet nazzjonali.
- 38 L-indipendenza tal-Bord Eżekuttiv tal-Bank Ċentrali tal-Latvja hija wkoll, skont l-Artikolu 7 tal-Istatut tas-SEBC u tal-BĊE, iggarantita permezz tal-Artikolu 13 tal-Liġi dwar il-Bank Ċentrali tal-Latvja. Din l-indipendenza fit-twettiq tal-missjonijiet tal-Bank Ċentrali tal-Latvja ma tagħti l-ebda immunità kriminali lill-Gvernatur u ma timponix restrizzjonijiet fuq l-awtoritajiet Latvjani tal-infurzar tal-liġi. Sabiex jiġu ggarantiti l-indipendenza u l-istabbiltà tal-Bank Ċentrali tal-Latvja, il-liġi pprovdiet lill-Gvernatur b'Viċi Gvernatur, li l-proċedura għall-ħatra tiegħu mill-Parlament toffri l-istess garanziji bħal dawk li jgawdi l-Gvernatur, u li jeżerċita l-funzjonijiet ta' gvernatur tal-imsemmi bank ċentrali fl-assenza tal-Gvernatur jew meta dan tal-aħħar ikun tneħħa mill-funzjonijiet tiegħu jew meta l-mandat tiegħu jkun skada. Skont ir-Repubblika tal-Latvja, il-Viċi Gvernatur għandu għaldaqstant,

f'tali ipotezi, jiġi kklassifikat bħala “gvernatur” fis-sens tal-Artikolu 283(1) TFUE u tal-Artikolu 10.1 tal-Istatut tas-SEBĊ u tal-BĊE, u jingħata konsegwentement id-dritt li jkun fil-Kunsill Regolatorju tal-BĊE.

- 39 Għall-bqija, l-atti tal-proċess fil-kawża huma koperti mis-sigriet tal-investigazzjoni, skont l-Artikolu 375(1) tal-Kodiċi ta' Proċedura Kriminali, u għaldaqstant ma jistgħux jiġu kkomunikati lit-terzi fil-proċedura kriminali. Il-Qorti tal-Ġustizzja għandha għaldaqstant tiċhad ukoll it-talba tal-BĊE intiża sabiex ir-Repubblika tal-Latvja tiġi ordnata tipproduċi l-informazzjoni rilevanti kollha relatata mal-investigazzjoni tal-KNAB rigward I. Rimševičs.
- 40 Il-BĊE jqis, minn naħa, li r-rikors tiegħu ma jistax jiġi eskluż mill-kamp ta' applikazzjoni tat-tieni subparagrafu tal-Artikolu 14.2 tal-Istatut tas-SEBĊ u tal-BĊE.
- 41 Huwa jenfasizza f'dan ir-rigward l-importanza tal-prinċipju ta' indipendenza tas-SEBĊ u tal-BĊE, stabbilit fl-Artikolu 130 TFUE, li huwa intiż sabiex jippermetti lill-BĊE jwettaq, b'mod ħieles mill-pressjonijiet politiċi, il-missjonijiet li jagħtih it-Trattat FUE. Issa, it-tieni subparagrafu tal-Artikolu 14.2 tal-Istatut tas-SEBĊ u tal-BĊE jimplimenta dan il-prinċipju, filwaqt li jispeċifika l-kundizzjonijiet li fihom gvernatur ta' bank ċentrali nazzjonali jista' jitneħħa mill-funzjonijiet tiegħu u filwaqt li jippermetti li l-legalità ta' tali miżura tiġi mistharrġa mill-Qorti tal-Ġustizzja.
- 42 Fid-dawl tal-iskop ta' din id-dispożizzjoni msemmija l-aħħar, projbizzjoni mill-eżerċizzju ta' kwalunkwe funzjoni relatata mal-pożizzjoni ta' gvernatur ta' bank ċentrali nazzjonali, anki jekk hija ma ttemmx formalment ir-rabta ġuridika u istituzzjonali ta' dan tal-aħħar mal-imsemmi bank, għandha titqies li hija ekwivalenti għal tneħħija mill-funzjonijiet, fis-sens tat-tieni subparagrafu tal-Artikolu 14.2 tal-Istatut tas-SEBĊ u tal-BĊE. Jekk tiġi adottata l-interpretazzjoni kuntrarja, l-Istati Membri jkunu jistgħu, billi jadottaw miżuri ta' din in-natura, jevitaw il-garanzija ta' indipendenza prevista minn dan it-test. L-indipendenza tal-Gvernatur tiġi daqstant compromessa bi projbizzjoni temporanja imposta fuq il-gvernatur ikkonċernat milli jeżerċita l-funzjonijiet tiegħu, *a fortiori* jekk, bħal f'dan il-każ, it-tmien ta' din il-projbizzjoni ma jkunx magħruf u għandu mnejn isehh wara l-iskadenza tal-mandat tal-Gvernatur.

### ***Il-kunsiderazzjonijiet tal-Qorti tal-Ġustizzja***

- 43 Ir-Repubblika tal-Latvja ssostni, fl-ewwel lok, li d-deċiżjoni kontenjuża, ta' natura temporanja, ma “nehħietx mill-funzjonijiet tiegħu” lill-Gvernatur tal-Bank Ċentrali tal-Latvja. Issa, l-uniċi deċiżjonijiet li jistgħu jkunu s-suġġett tar-rikors previst mit-tieni subparagrafu tal-Artikolu 14.2 tal-Istatut tas-SEBĊ u tal-BĊE huma dawk li jtemmu b'mod definittiv ir-rabta ġuridika u istituzzjonali bejn il-gvernatur ta' bank ċentrali nazzjonali u l-imsemmi bank.
- 44 F'dan ir-rigward, huwa minnu li, kif l-Avukat Ġenerali osservat fil-punt 78 tal-konklużjonijiet tagħha, il-kliem użat fit-tieni subparagrafu tal-Artikolu 14.2 tal-Istatut tas-SEBĊ u tal-BĊE sabiex jiddefinixxi s-suġġett tar-rikors li huwa jipprevedi jidher li jissuġġerixxi, fil-verżjoni tiegħu fil-lingwa Latvjana kif ukoll f'diversi verżjonijiet lingwistiċi oħra ta' din id-dispożizzjoni, it-terminazzjoni definittiva tar-rabta bejn il-bank ċentrali nazzjonali u l-gvernatur tiegħu.
- 45 Madankollu, skont ġurisprudenza stabbilita tal-Qorti tal-Ġustizzja, għall-interpretazzjoni ta' dispożizzjoni tad-dritt tal-Unjoni, għandhom jittiehdu inkunsiderazzjoni mhux biss il-kliem ta' din id-dispożizzjoni, iżda wkoll il-kuntest tagħha u l-ghanijiet segwiti permezz tal-leġislazzjoni li hija tagħmel parti minnha (ara, b'mod partikolari, is-sentenza tas-17 ta' April 2018, Egenberger, C-414/16, EU:C:2018:257, punt 44 u l-ġurisprudenza ċċitata).

- 46 F'dan ir-rigward, għandu jittfakkar li l-awturi tat-Trattati KE u sussegwentement FUE kellhom l-intenzjoni li jiggarrantixxu li l-BĊE u s-SEBĊ jkunu f'pożizzjoni li jwettqu b'mod indipendenti l-missjonijiet fdati lilhom (ara, f'dan is-sens, is-sentenza tal-10 ta' Lulju 2003, Il-Kummissjoni vs BĊE, C-11/00, EU:C:2003:395, punt 130).
- 47 Il-manifestazzjoni prinċipali ta' din l-intenzjoni tinsab fl-Artikolu 130 TFUE, irriprodott essenzjalment fl-Artikolu 7 tal-Istatut tas-SEBĊ u tal-BĊE, li jipprojbixxi b'mod espliċitu, minn naħa, lill-BĊE, lill-banek ċentrali nazzjonali u lill-membri tal-korpi deċiżjoni tagħhom milli jitolbu jew milli jaċċettaw istruzzjonijiet mill-istituzzjonijiet, korpi jew organi tal-Unjoni, mill-Gvernijiet tal-Istati Membri jew minn kwalunkwe organu ieħor u, min-naħa l-oħra, lill-imsemmija istituzzjonijiet, korpi jew organi tal-Unjoni kif ukoll lill-Gvernijiet tal-Istati Membri, milli jipprovaw jinfluwenzaw lill-membri tal-korpi deċiżjonali tal-BĊE u tal-banek ċentrali nazzjonali fit-tweqqif tal-missjonijiet tagħhom (ara, f'dan is-sens, is-sentenza tal-Qorti tal-Ġustizzja tal-10 ta' Lulju 2003, Il-Kummissjoni vs BĊE, C-11/00, EU:C:2003:395, punt 131). Għaldaqstant, dawn id-dispożizzjonijiet huma intiżi, essenzjalment, sabiex iħarsu lis-SEBĊ mill-pressjonijiet politiċi kollha sabiex jippermettulha ssegwi b'mod effikaċi l-għanijiet attribwiti lill-missjonijiet tagħha, permezz tal-eżerċizzju indipendenti tas-setgħat speċifiċi li hija għandha għal dan il-għan taħt id-dritt primarju (ara, f'dan is-sens, is-sentenza tas-16 ta' Ġunju 2015, Gauweiler *et*, C-62/14, EU:C:2015:400, punt 40 u l-ġurisprudenza ċċitata).
- 48 Huwa sabiex tiġi ggarantita l-indipendenza funzjonali tal-gvernaturi tal-banek ċentrali nazzjonali, li, skont l-Artikolu 282(1) TFUE, jikkostitwixxu, mal-BĊE, is-SEBĊ, li l-Artikolu 14.2 tal-Istatut tas-SEBĊ u tal-BĊE jistabbilixxi għal hames snin it-tul minimu tal-mandat tagħhom, jipprevedi li huma jistgħu jitnehhew mill-funzjonijiet tagħhom biss jekk huma ma jibqgħux jissodisfaw il-kundizzjonijiet meħtieġa għall-eżerċizzju tagħhom jew jekk ikunu ħatja ta' mġiba serjament ħażina u joħloq għall-gvernatur ikkonċernat u għall-Kunsill Regolatorju tal-BĊE rimedju ġuridiku quddiem il-Qorti tal-Ġustizzja kontra tali miżura.
- 49 Billi jagħtu direttament lill-Qorti tal-Ġustizzja l-ġurisdizzjoni sabiex tiegħu konjizzjoni tal-legalità tad-deċiżjoni ta' tnehhija tal-gvernatur ta' bank ċentrali nazzjonali mill-funzjonijiet tiegħu, l-Istati Membri wrew l-importanza li huma jagħtu lill-indipendenza tad-detenturi tal-imsemmija funzjonijiet.
- 50 Fil-fatt, skont l-Artikolu 283(1) TFUE u l-Artikolu 10.1 tal-Istatut tas-SEBĊ u tal-BĊE, il-gvernaturi tal-banek ċentrali nazzjonali tal-Istati Membri li l-munita tagħhom hija l-euro huma *ex officio* membri tal-Kunsill Regolatorju tal-BĊE, li huwa l-korp deċiżjonali prinċipali tal-Eurosistema skont l-Artikolu 12.1 ta' dan l-istatut u l-uniku korp deċiżjonali tal-BĊE fil-kuntest tal-mekkaniżmu ta' superviżjoni uniku skont l-Artikolu 26(8) tar-Regolament Nru 1024/2013.
- 51 Issa, jekk ikun jista' jiġi deċiż mingħajr ġustifikazzjoni li l-gvernaturi tal-banek ċentrali nazzjonali jitnehhew mill-funzjonijiet tagħhom, l-indipendenza tagħhom tiġi serjament kompromessa u, konsegwentement, dik tal-Kunsill Regolatorju tal-BĊE nnifsu.
- 52 F'dan ir-rigward, għandu qabel kollox jiġi osservat li l-projbizzjoni temporanja, imposta fuq gvernatur ta' bank ċentrali nazzjonali, milli jeżerċita l-funzjonijiet tiegħu għandha mnejn tikkostitwixxi mezz ta' pressjoni fuq dan tal-aħħar. Minn naha, kif juru ċ-ċirkustanzi ta' dawn il-kawżi, tali projbizzjoni tista' tkun partikolarment serja għall-gvernatur li hija tirreferi għalih meta ma tkunx akkumpanjata b'data ta' tmiem preċiża, peress li din il-projbizzjoni tista' barra minn hekk tapplika matul parti sinjifikattiva tal-mandat tiegħu. Min-naħa l-oħra, hija tista', minhabba n-natura temporanja tagħha, toffri mezz ta' pressjoni li huwa iktar u iktar effettiv meta, kif indikat ir-Repubblika tal-Latvja fir-rigward tad-deċiżjoni kontenzjuża, hija tista' tiġi rtirata fi kwalunkwe mument mhux biss skont l-iżvilupp tal-investigazzjoni iżda wkoll skont l-aġir tal-gvernatur ikkonċernat.

- 53 Sussegwentement, jekk miżura li tipprojbixxi lil gvernatur milli jeżercita l-funzjonijiet tiegħu kellha tevita kwalunkwe sħarriġ tal-Qorti tal-Ġustizzja taħt it-tieni subparagrafu tal-Artikolu 14.2 tal-Istatut tas-SEBC u tal-BČE, minhabba li hija temporanja, ikun faċli għal Stat Membru, billi jadotta miżuri provviżorju suċċessivi, li jevita dan l-iżħarriġ, b'tali mod li, kif l-Avukat Ġenerali enfasizzat fil-punt 75 tal-konklużjonijiet tagħha, l-imsemmija dispożizzjoni jkollha mnejn tiċċaħħad mill-effett utli tagħha.
- 54 Mill-bqija, ma huwiex ċert li d-deċiżjoni kontenzjuża, bħala prinċipju provviżorja, ma tistax tkun definittiva bl-effetti tagħha, peress li, skont l-indikazzjonijiet infushom tar-Repubblika tal-Latvja, l-Artikolu 389 tal-Kodiċi ta' Proċedura Kriminali jippermetti ż-żamma tal-miżuri u tar-restrizzjonijiet adottati fil-kuntest ta' din matul 22 xahar, jiġifieri sat-tmiem tal-mandat ta' I. Rimševičs, previst fix-xahar ta' Diċembru 2019.
- 55 Jirriżulta, għaldaqstant, kemm mill-intenzjoni tal-awturi tat-Trattat FUE, mill-istruttura tal-Istatut tas-SEBC u tal-BČE kif ukoll mill-iskop innifsu tat-tieni subparagrafu tal-Artikolu 14.2 tal-imsemmi statut, li l-Qorti tal-Ġustizzja għandha ġurisdizzjoni, skont din id-dispożizzjoni, sabiex tieħu konjizzjoni ta' rikors ipprezentat kontra miżura bħalma hija l-projbizzjoni provviżorja mill-eżerċizzju tal-funzjonijiet ta' Gvernatur tal-Bank Ċentrali tal-Latvja li tinsab fid-deċiżjoni kontenzjuża.
- 56 Fit-tieni lok, ir-Repubblika tal-Latvja ssostni li l-Qorti tal-Ġustizzja ma għandhiex ġurisdizzjoni sabiex tieħu konjizzjoni ta' deċiżjoni li, fil-fehma tagħha, hija intiża sabiex tiggarantixxi l-iżvolġiment effettiv tal-proċedura kriminali mibdija kontra l-persuna li għaliha tirreferi din id-deċiżjoni. Għalhekk, l-evalwazzjoni tal-provi li jiġġustifikaw l-impożizzjoni ta' miżuri restrittivi fil-kuntest ta' proċedura kriminali taqa' biss taħt il-kompetenza tal-awtoritajiet nazzjonali. Dawn il-provi huma barra minn hekk koperti mis-sigriet tal-investigazzjoni, skont l-Artikolu 375(1) tal-Kodiċi ta' Proċedura Kriminali u, għaldaqstant, ma jistgħux jiġu kkomunikati lit-terzi fil-proċedura kriminali. L-Artikolu 276 TFUE jikkonferma n-nuqqas ta' ġurisdizzjoni tal-Qorti tal-Ġustizzja, peress li jipprevedi li, "[f]l-eżerċizzju tal-kompetenzi tagħha dwar il-Kapitoli 4 u 5 tat-Titolu IV tat-Tielet Parti, dwar l-isparzju ta' libertà, sigurtà u ġustizzja, l-Qorti tal-Ġustizzja ta' l-Unjoni Ewropea m'għandiex tkun kompetenti sabiex tivverifika l-validità jew il-proporzjonalità ta' operazzjonijiet imwettqa mill-pulizija jew minn servizz ieħor ta' l-infurzar tal-liġi fi Stat Membru jew sabiex tiddeċiedi dwar l-eżerċizzju tar-responsabbiltajiet ta' l-Istati Membri fir-rigward taż-żamma ta' l-ordni pubbliku u s-salvagwardja tas-sigurtà interna".
- 57 F'dan ir-rigward, minkejja li huwa minnu li l-awturi tat-Trattati taw biss kompetenzi limitati lill-Unjoni fil-qasam kriminali, jirriżulta madankollu mill-ġurisprudenza tal-Qorti tal-Ġustizzja li d-dritt tal-Unjoni jimponi limiti fuq il-kompetenza tal-Istati Membri f'dan il-qasam (sentenza tal-15 ta' Settembru 2011, Dickinger u Ömer, C-347/09, EU:C:2011:582, punt 31). Fil-fatt, din il-kompetenza tal-Istati Membri għandha tiġi eżerċitata fir-rispett, mhux biss tal-libertajiet fundamentali ggarantiti mid-dritt tal-Unjoni (ara, f'dan is-sens, is-sentenzi tat-2 ta' Frar 1989, Cowan, 186/87, EU:C:1989:47, punt 19, u tad-19 ta' Jannar 1999, Calfa, C-348/96, EU:C:1999:6, punt 17), iżda wkoll tad-dritt tal-Unjoni kollu, b'mod partikolari tad-dritt primarju. Għaldaqstant, ir-regoli tal-proċedura kriminali nazzjonali ma jistgħux jipprekludu l-kompetenza li t-tieni subparagrafu tal-Artikolu 14.2 tal-Istatut jagħti lill-Qorti tal-Ġustizzja, fil-każijiet kollha fejn din id-dispożizzjoni hija applikabbli.
- 58 Minbarra dan, l-argument li r-Repubblika tal-Latvja bbażat fuq l-Artikolu 276 TFUE ma jistax jintlaqa'.
- 59 Fil-fatt, l-imsemmi artikolu jillimita l-ġurisdizzjoni tal-Qorti tal-Ġustizzja biss fl-eżerċizzju tal-kompetenzi tagħha li jikkonċernaw id-dispożizzjonijiet tal-Kapitoli 4 u 5 tat-Titolu V tat-Tielet Parti tat-Trattat FUE. Issa, kif osservat l-Avukat Ġenerali fil-punt 82 tal-konklużjonijiet tagħha, din il-kawża ma tikkonċernax dawn il-kompetenzi iżda daww li l-Qorti tal-Ġustizzja għandha direttament u b'mod esplicitu taħt it-tieni subparagrafu tal-Artikolu 14.2 tal-Istatut tas-SEBC u tal-BČE.

- 60 Fl-aħħar nett, fit-tielet lok, ir-Repubblika tal-Latvja tenfasizza l-konsegwenzi inaċċettabbli, fil-fehma tagħha, li jgħib miegħu r-rikonossiment tal-ġurisdizzjoni tal-Qorti tal-Ġustizzja. Tali ġurisdizzjoni tagħti lill-Gvernatur tal-Bank Ċentrali tal-Latvja immunità kriminali, tirrestringi l-miżuri restrittivi li jistgħu jiġu imposti fuq u jkollha effett kunsiderevoli fuq l-iżvolġiment tal-proċedura kriminali.
- 61 F'dan ir-rigward għandu jiġi enfasizzat li l-Artikolu 14.2 tal-Istatut ma jagħti l-ebda immunità kriminali lill-gvernatur ta' bank ċentrali nazzjonali u lanqas ma jillimita l-miżuri restrittivi li jistgħu jiġu imposti fuq. Dan l-artikolu jagħti biss lil dan tal-aħħar, kif ukoll lill-Kunsill Regolatorju tal-BĊE, id-dritt li jikkontesta quddiem il-Qorti tal-Ġustizzja kull deċiżjoni li permezz tagħha l-imsemmi gvernatur jitneħħa mill-funzjonijiet tiegħu. L-eventwali konkomananza tar-rikors previst f'dan l-artikolu u ta' proċedura kriminali nazzjonali tirrigwarda biss l-ipoteżi eċċezzjonali li fiha tali proċedura twassal sabiex tiġi adottata kontra l-gvernatur ta' bank ċentrali nazzjonali miżura provviżorja li tista' tiġi assimilata għal tneħħija mill-funzjonijiet fis-sens ta' din id-dispożizzjoni. Issa, anki f'din l-ipoteżi, l-ebda prova mressqa mir-Repubblika tal-Latvja ma turi li r-rikors previst mill-Istatut huwa tali li jostakola l-iżvolġiment normali tal-investigazzjoni.
- 62 Minn dak kollu li ntqal hawn fuq jirriżulta li l-eċċezzjoni bbażata fuq in-nuqqas ta' ġurisdizzjoni tal-Qorti tal-Ġustizzja sabiex tiegħu konjizzjoni tar-rikorsi ppreżentati minn I. Rimševičs u mill-BĊE kontra d-deċiżjoni kontenzjuża abbażi tat-tieni subparagrafu tal-Artikolu 14.2 tal-Istatut tas-SEBĊ u tal-BĊE għandha tiġi miċhuda.
- 63 Għandu jinghad ukoll li l-ġurisdizzjoni tal-Qorti tal-Ġustizzja taht din id-dispożizzjoni hija limitata għar-rikorsi ppreżentati kontra projbizzjoni, temporanja jew definittiva, mill-eżerċizzju tal-funzjonijiet ta' gvernatur ta' bank ċentrali nazzjonali. Għaldaqstant, id-deċiżjoni kontenzjuża, li permezz tagħha l-KNAB stabbilixxa diversi miżuri restrittivi, taq' taht il-ġurisdizzjoni tal-Qorti tal-Ġustizzja biss sa fejn hija tipprojbixxi b'mod temporanju lil I. Rimševičs milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja.

## **Fuq ir-rikorsi**

### ***Fuq in-natura tar-rikorsi***

- 64 Il-Qorti tal-Ġustizzja hija adita minn I. Rimševičs, fil-kwalità tiegħu ta' Gvernatur tal-Bank Ċentrali tal-Latvja, u mill-BĊE, fuq deċiżjoni tal-Kunsill Regolatorju tiegħu, skont l-Artikolu 14.2 tal-Istatut. Madankollu, it-talbiet taż-żewġ rikorsi huma fformulati fi kliem differenti. I. Rimševičs jitlob, essenzjalment, li l-Qorti tal-Ġustizzja tikkonstata li d-deċiżjoni kontenzjuża, adottata fisem ir-Repubblika tal-Latvja, hija illegali, filwaqt li l-BĊE jitlob li l-Qorti tal-Ġustizzja tikkonstata li r-Repubblika tal-Latvja kisret l-Artikolu 14.2 tal-Istatut tas-SEBĊ u tal-BĊE. Mistoqsija waqt is-seduta dwar in-natura tar-rikors previst fit-tieni subparagrafu tal-Artikolu 14.2 tal-Istatut, il-BĊE speċifika li huwa kien qed jitlob li l-Qorti tal-Ġustizzja tagħti "sentenza dikjaratorja, bħalma huwa l-każ fil-proċeduri ta' ksur".
- 65 Madankollu għandu jiġi osservat, b'mod preliminari, li l-Artikolu 14.2 tal-Istatut ma jinkludi l-ebda riferiment esplicitu jew impliċitu għall-proċedura għal konstatazzjoni ta' nuqqas ta' twettiq ta' obbligu rregolata mill-Artikoli 258 sa 260 TFUE.
- 66 Min-naħa l-oħra, l-interpretazzjoni kemm letterali kif ukoll sistematika u teleoloġika tal-Artikolu 14.2 tal-Istatut twassal sabiex ir-rikors previst f'dan l-artikolu jiġi kklassifikat bħala rikors għal annullament.
- 67 Fir-rigward, fl-ewwel lok, tal-formulazzjoni ta' din id-dispożizzjoni, għandu jiġi osservat li, bħar-rikors previst fl-Artikolu 263 TFUE, dak previst fit-tieni subparagrafu tal-Artikolu 14.2 tal-Istatut tas-SEBĊ u tal-BĊE jista' jiġi eżerċitat minn individwu, f'dan il-każ il-gvernatur imneħħi mill-funzjonijiet tiegħu,

kontra deċiżjoni li huwa d-destinatarju tagħha. Barra minn hekk, kull wieħed minn dawn ir-rikorsi għandu jiġi ppreżentat fl-istess terminu ta' xahrejn, iddefinit fi kliem identiku fis-sitt paragrafu tal-Artikolu 263 TFUE u fit-tieni sentenza tat-tieni subparagrafu tal-Artikolu 14.2 tal-imsemmi statut. Mill-bqija, iż-żewġ dispożizzjonijiet jistabbilixxu, fl-istess kliem, li r-rikorrenti jistgħu jinvokaw motivi bbażati fuq "ksur tat-Trattati jew ta' xi regola tad-dritt relattiva għall-applikazzjoni [tagħhom]".

- 68 Fit-tieni lok, minn approċċ sistematiku jirriżulta li n-natura speċifika tal-Artikolu 14.2 tal-Istatut ma hijiex inkompatibbli mal-karatteristiċi tar-rikorsi għal annullament.
- 69 Huwa minnu li, sa fejn huwa jafda b'mod esplicitu lill-Qorti tal-Ġustizzja bl-istharrig tal-legalità ta' att ta' dritt nazzjonali fid-dawl "tat-Trattati jew ta' xi regola tal-liġi marbuta ma' l-applikazzjoni [tagħhom]", it-tieni subparagrafu tal-Artikolu 14.2 tal-Istatut jidderoga mit-tqassim generali tal-kompetenzi bejn il-qorti nazzjonali u l-qorti tal-Unjoni kif previst mit-Trattati u b'mod partikolari mill-Artikolu 263 TFUE, peress li rikors taht din id-dispożizzjoni jista' jirrigwarda biss atti tad-dritt tal-Unjoni (ara, f'dan is-sens, is-sentenza tas-16 ta' Diċembru 1960, Humblet vs L-Istat Belġjan, 6/60-IMM, EU:C:1960:48). Din id-deroga hija spjegata madankollu mill-kuntest istituzzjonali partikolari tas-SEBC li hija tagħmel parti minnu. Fil-fatt, is-SEBC tirrappreżenta fid-dritt tal-Unjoni kostruzzjoni ġuridika originali li tassocja u tohloq kooperazzjoni mill-qrib bejn l-istituzzjonijiet nazzjonali, jiġifieri l-banek ċentrali nazzjonali, u istituzzjoni tal-Unjoni, jiġifieri l-BCE, u li fi hdanha tipprevali struttura differenti u distinzjoni inqas ċara bejn l-ordinament ġuridiku tal-Unjoni u l-ordinamenti ġuridiċi interni.
- 70 Issa, l-Artikolu 14.2 tal-Istatut tas-SEBC u tal-BCE jislet il-konsegwenzi ta' din is-sistema integrata hafna mixtieqa mill-awturi tat-Trattati għas-SEBC u, b'mod partikolari, tar-rwol professjonali doppju tal-gvernatur ta' bank ċentrali nazzjonali, ċertament awtorità nazzjonali iżda li jaġixxi fil-kuntest tas-SEBC u li jkun parti, meta jkun gvernatur ta' bank ċentrali nazzjonali ta' Stat Membru li l-munita tiegħu hija l-euro, mill-korp eżekuttiv prinċipali tal-BCE. Huwa minhabba dan l-istatus ibridu u, kif gie enfasizzat fil-punt 48 ta' din is-sentenza, sabiex tiġi ggarantita l-indipendenza funzjonali tal-gvernatur tal-banek ċentrali nazzjonali fi hdan is-SEBC, li, b'mod eċċezzjonali, deċiżjoni meħuda minn awtorità nazzjonali u li tneħhi lil wieħed minnhom mill-funzjonijiet tiegħu tista' tiġi rriferita lill-Qorti tal-Ġustizzja.
- 71 Mas-sistema tar-rimedji ġudizzjarji prevista mit-Trattati, l-Artikolu 14.2 tal-Istatut iżid għaldaqstant rimedju ġudizzjarju speċifiku, kif jirriżulta min-numru żgħir hafna tal-persuni li għandhom dan ir-rimedju, mis-sugġett uniku tad-deċiżjonijiet li kontrihom huwa previst, u miċ-ċirkustanzi eċċezzjonali li fihom huwa jista' jiġi eżerċitat.
- 72 Fit-tielet lok, in-natura tar-rikors previst mill-Artikolu 14.2 tal-Istatut hija wkoll iċċarata permezz tal-ghan li għalih huwa gie stabbilit. Kif tfakkar fil-punti 49 *et seq.* ta' din is-sentenza, dan ir-rikors jikkostitwixxi wieħed mill-garanziji prinċipali li l-gvernaturi, minkejja li mahtura mill-Istati Membri u, jekk ikun il-każ, irrevokati minnhom, iwettqu l-missjonijiet li jafdawhom it-Trattati f'indipendenza shiha u ma jaċċettaw, skont l-Artikolu 130 TFUE kif ukoll skont l-Artikolu 7 tal-Istatut tas-SEBC u tal-BCE, l-ebda struzzjoni min-naha tal-awtoritajiet nazzjonali. Huwa jirrappreżenta għalhekk parti essenzjali mill-ekwilibriju istituzzjonali li teżigi l-kooperazzjoni mill-qrib bejn il-banek ċentrali nazzjonali u l-BCE fi hdan is-SEBC.
- 73 Huwa minhabba l-importanza ta' dan il-ghan u minhabba l-inkonvenjent ta' kwalunkwe dewmien fis-sanzjoni ta' tnehhija mill-funzjonijiet ta' gvernatur deċiża bi ksur tat-Trattati jew ta' kwalunkwe regola oħra tad-dritt marbuta mal-applikazzjoni tagħhom li l-awturi tal-imsemmija Trattati stabbilixxew rimedju ġuridiku quddiem il-Qorti tal-Ġustizzja kontra tali att favur il-BCE u l-gvernatur ikkonċernat. Fil-fatt, kif il-Viċi President tal-Qorti tal-Ġustizzja, essenzjalment, osserva fl-evalwazzjoni tiegħu tal-kundizzjoni ta' urġenza tad-digriet għal miżuri provvizorji tal-20 ta' Lulju 2018, BCE vs Il-Latvja (C-238/18, EU:C:2018:581, punti 71 u 72), l-assenza mtawla ta' parteċipazzjoni ta' Membru

tal-Kunsill Regulatorju għandha mnejn taffettwa b'mod serju l-funzjonament tajjeb ta' dan il-korp essenzjali tal-BĊE. Barra minn hekk, it-tnehhija mill-funzjonijiet ta' gvernatur tista' twassal għal konsegwenzi serji u immedjati għall-persuna kkonċernata.

- 74 Huwa biss ir-rikors għal annullament, eventwalment ikkompletat bil-miżuri provvizorji li l-Qorti tal-Ġustizzja tista' tordna skont l-Artikoli 278 u 279 TFUE, li jippermetti li jiġi indirizzat it-tħassib li kien hemm meta nholq dan ir-rimedju ġuridiku. B'mod partikolari, l-intenzjonijiet tal-awturi tal-Istatut tas-SEBĊ u tal-BĊE ma jiġux irrispettati b'mod sodisfaċenti jekk is-sentenza mogħtija taht it-tieni subparagrafu tal-Artikolu 14.2 tal-imsemmi statut tkun ta' natura dikjaratorja u jekk l-effetti tagħha jkollhom jiddependu b'dan il-mod fuq l-eżekuzzjoni tagħha mill-awtoritajiet nazzjonali.
- 75 Minbarra dan, għandu jittfakkar li, jekk il-Kummissjoni Ewropea tqis li Stat Membru naqas milli jwettaq l-obbligi tiegħu taht l-Artikolu 14 tal-Istatut tas-SEBĊ u tal-BĊE, hija tista', skont l-Artikolu 258 TFUE, tohroġ opinjoni motivata u, jekk l-Istat inkwistjoni ma jikkonformax ruħu ma' din l-opinjoni, tadixxi lill-Qorti tal-Ġustizzja b'rikors għal konstatazzjoni ta' nuqqas ta' twettiq ta' obbligu. Ma jistax, għaldaqstant, jingħad, bl-istabbiliment tar-rimedju ġudizzjarju previst fit-tieni subparagrafu tal-Artikolu 14.2 tal-Istatut tas-SEBĊ u tal-BĊE, li l-awturi ta' din id-dispożizzjoni kellhom biss l-intenzjoni li johlqu proċedura parallela għal dik diġà prevista fl-Artikolu 258 TFUE.
- 76 Minn dak li ntqal hawn fuq jirrizulta li r-rikors previst mit-tieni subparagrafu tal-Artikolu 14.2 tal-Istatut huwa intiż għall-annullament tad-deċiżjoni meħuda sabiex jitneħħa gvernatur ta' bank ċentrali nazzjonali mill-funzjonijiet tiegħu.
- 77 Peress li huma ppreżentati b'mod esplicitu abbażi tat-tieni subparagrafu tal-Artikolu 14.2 tal-Istatut tas-SEBĊ u tal-BĊE, ir-rikorsi ppreżentati minn I. Rimševičs u mill-BĊE għandhom, għaldaqstant, jitqiesu li huma intiżi għall-annullament tad-deċiżjoni kontenzjuża.

***Fuq il-motiv ibbażat fuq l-assenza ta' ġustifikazzjoni tad-deċiżjoni kontenzjuża***

***L-argumenti tal-partijiet***

- 78 I. Rimševičs isostni li d-deċiżjoni kontenzjuża ma hijiex iġġustifikata.
- 79 L-ewwel nett, din ma gietx ippreċeduta b'investigazzjoni xierqa u lanqas bi ġbir suffiċjenti ta' provi. Il-KNAB iddedika biss jumejn għall-investigazzjoni, miftuha fil-15 ta' Frar, qabel ma ddeċieda fuq l-arrest tar-rikorrent, fis-17 ta' Frar ta' wara. Il-Prosekutur Ġenerali tar-Repubblika tal-Latvja nnifsu ddikjara, fil-21 ta' Frar 2018, li xejn ma kien jippermetti l-affermazzjoni kategorika, f'dik id-data, li twettaq ksur.
- 80 It-tieni nett, ma tantx huwa probabbli li l-Gvernatur tal-Bank Ċentrali tal-Latvja wettaq ir-reat li bih huwa ssuspettat, jiġifieri r-reat ta' korruzzjoni passiva favur bank privat Latvjan, li waqqaf l-attivitajiet tiegħu fl-2016 u tqiegħed fi stralc. Fil-fatt, huwa ma għandux setgħat li jippermettulu jinfluwenza b'xi mod l-attivitajiet ta' bank privat. Barra minn hekk, id-deċiżjonijiet kollha tal-Bank Ċentrali tal-Latvja jiġu adottati b'mod kolleġjali. Is-supervizjoni tal-banek privati Latvjani ma taqax taht il-kompetenza tal-Bank Ċentrali tal-Latvja, iżda taht dik tal-Kummissjoni tas-Swieq Finanzjarji u tal-Kapital kif jipprevedi l-Artikolu 2(1) tal-Finanzju un kapitāla turgus komisijas likums (il-Liġi dwar il-Kummissjoni tas-Swieq Finanzjarji u tal-Kapital).
- 81 It-tielet nett, is-sors tal-informazzjoni li tat lok għall-investigazzjoni ma hijiex kredibbli. Skont l-informazzjoni kkomunikata lir-rikorrent mill-KNAB, il-persuna li ddenunzjat il-ksur allegatament imwettaq matul is-sena 2013 hija ex membru tal-kunsill ta' amministrazzjoni tal-bank privat Latvjan li

favurih kienet twettqet il-korruzzjoni. Dan tal-ahhar ġie arrestat fl-2016 għal hasil tal-flus u kiseb l-għeluq tal-investigazzjoni kriminali miftuħa kontriha, bi skambju għad-denunzja tal-fatti ta' korruzzjoni imputati lil I. Rimševičs.

- 82 Ir-raba' nett, I. Rimševičs isostni li l-akkużi miġjuba kontriha huma imprecizi. Il-KNAB indika li I. Rimševičs ġie korrott bl-għan li jiġi evitat li huwa jostakola l-attivitajiet ta' dan il-bank privat Latvjan. Madankollu, il-Gvernatur tal-Bank Ċentrali tal-Latvja ma għandux din is-setgħa. Huwa jsostni li ġie allegat fil-konfront tiegħu, b'mod impreciz ħafna, li wettaq att negattiv (astensjoni), għaliex il-persuna li rrapportat dan l-allegat fatt ta' korruzzjoni ma kinitx f'pożizzjoni li tindika att pożittiv. Barra minn hekk, huwa jindika li l-BĊE, fuq rakkomandazzjoni tal-Kummissjoni tas-Swieq Finanzjarji u tal-Kapital, annulla l-liċenzja tal-imsemmi bank privat Latvjan matul is-sena 2016, li jagħti lok għal dubju dwar jekk ir-rikorrent iffavorixxiex it-tkomplija tal-attivitajiet ta' dan l-istess bank privat.
- 83 Il-BĊE, min-naħa tiegħu, isostni li hija l-Qorti tal-Ġustizzja li għandha tinterpreta, f'dan il-każ, il-kunċett ta' mġiba serjament ħażina tali li tiġġustifika li gvernatur ta' bank ċentrali nazzjonali jitneħħa mill-funzjonijiet tiegħu, fis-sens tat-tieni subparagrafu tal-Artikolu 14.2 tal-Istatut tas-SEBC u tal-BĊE, u l-mod li bih il-prova ta' dan għandha tiġi prodotta.
- 84 Huwa l-Istat Membru li jadotta miżura prevista fit-tieni subparagrafu tal-Artikolu 14.2 tal-Istatut tas-SEBC u tal-BĊE li għandu jstabbilixxi li l-kundizzjonijiet f'fissati minn din id-dispożizzjoni ġew issodisfatti. F'dan ir-rigward, dawn il-kundizzjonijiet għandhom jiġu kkonstatati minn qorti indipendenti, u mhux minn aġenzija governattiva, mill-Uffiċċju tal-Prosekutur, jew mill-maġistrat investigattiv li jiddeciedi fuq il-miżuri restrittivi. Dan ir-reqwiżit jippermetti li jiġi ggarantit ir-rispett tad-dritt għal smiġħ xieraq u l-preżunzjoni ta' innoċenza, prinċipju essenzjali tas-sistema ġudizzjarja Ewropea. Il-BĊE għandu b'dan il-mod il-garanzija li r-raġunijiet li għalihom il-gvernatur tneħħa mill-funzjonijiet tiegħu jkunu ssostanzjati. Ma huwiex mitlub li d-deċiżjoni tal-qorti tkun definittiva, sabiex id-deċiżjoni li gvernatur ta' bank ċentrali nazzjonali jitneħħa mill-funzjonijiet tiegħu tkun tista' tiġi infurzata, jekk ikun il-każ, f'terminu raġonevoli.
- 85 Madankollu, jista' jiġi aċċettat li, f'ċirkustanzi eċċezzjonali, gvernatur ta' bank ċentrali ta' Stat Membru li l-munita tiegħu hija l-euro jkun jista' jitneħħa mill-funzjonijiet tiegħu saħansitra qabel l-għoti ta' sentenza ta' kundanna. Dan ikun il-każ, pereżempju, meta l-miżura tkun ittiehdet abbażi ta' provi stabbiliti jew mhux ikkontestati.
- 86 Il-BĊE jenfasizza li, f'dan il-każ, il-KNAB neħħa lill-Gvernatur tal-Bank Ċentrali tal-Latvja mill-funzjonijiet tiegħu qabel l-għoti minn qorti ta' sentenza fuq il-mertu li tikkundannah għall-fatti li ġew allegati fil-konfront tiegħu u li huwa ma għandu, f'dan il-mument, l-ebda informazzjoni li tippermettilu jiddetermina jekk jeżistux ċirkustanzi eċċezzjonali tali li jiġġustifikaw din il-miżura. Huwa jispeċifika li huwa lest li jirrinunzja għad-dritt tiegħu għal aċċess għall-proċess tal-kawża, jekk l-investigazzjoni kriminali teżiġi trattament kunfidenzjali tal-informazzjoni pprovduta lill-Qorti tal-Ġustizzja.
- 87 Fiż-żewġ kawżi, ir-Repubblika tal-Latvja ssostni li l-atti tal-proċess kriminali ta' I. Rimševičs huma koperti mis-sigriet tal-investigazzjoni, skont l-Artikolu 375(1) tal-Kodiċi ta' Proċedura Kriminali.

#### *Il-kunsiderazzjonijiet tal-Qorti tal-Ġustizzja*

- 88 Jirriżulta b'mod esplicitu mit-tieni subparagrafu tal-Artikolu 14.2 tal-Istatut tas-SEBC u tal-BĊE li, insostenn tar-rikors previst f'din id-dispożizzjoni, il-gvernatur ikkonċernat jew il-Kunsill Regolatorju jistgħu jinvokaw "ksur tat-Trattati jew ta' xi regola tal-liġi marbuta ma' l-applikazzjoni [tagħhom]". Din l-espressjoni tirreferi primarjament għall-ksur tal-kundizzjonijiet li għalihom l-imsemmi artikolu jissuġġetta t-tneħħija ta' gvernatur mill-funzjonijiet tiegħu.

- 89 F'dan ir-rigward, din id-dispożizzjoni tipprevedi li gvernatur jista' jitnehha mill-funzjonijiet tiegħu biss f'zewġ każijiet, jiġifieri jekk ma jibqax jissodisfa l-kundizzjonijiet mehtieġa għall-eżerċizzju tal-funzjonijiet tiegħu jew jekk ikun haṭi ta' imġiba serjament hażina.
- 90 F'dan il-każ, il-projbizzjoni imposta fuq I. Rimševičs milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja hija motivata mill-htigijiet ta' investigazzjoni kriminali rigward l-allegat aġir ta' dan tal-aħhar, meqjus li għandu n-natura ta' reat, li, jekk jirriżulta li huwa stabbilit, jikkostitwixxi "imġiba serjament hażina" fis-sens tal-Artikolu 14.2 tal-Istatut tas-SEBC u tal-BČE.
- 91 Għandu jiġi speċifikat qabel kollox li ma hijiex il-Qorti tal-Ġustizzja, meta tkun adita abbażi tal-Artikolu 14.2 tal-Istatut, li għandha tissostitwixxi l-qrati nazzjonali li għandhom ġurisdizzjoni sabiex tiddeċiedi fuq ir-responsabbiltà kriminali tal-gvernatur involut u lanqas li tinterferixxi fl-investigazzjoni kriminali preliminari mmexxija kontra dan tal-aħhar mill-awtoritajiet amministrattivi jew ġudizzjarji kompetenti skont id-dritt tal-Istat Membru kkonċernat. Issa, għall-finijiet ta' tali investigazzjoni, u b'mod partikolari sabiex il-gvernatur ikkonċernat jiġi prekluz mill-jostakolaha, jista' jkun mehtieġ li tiġi deċiża s-sospensjoni temporanja ta' dan tal-aħhar mill-funzjonijiet tiegħu.
- 92 Min-naħa l-oħra, il-Qorti tal-Ġustizzja, fil-kuntest tal-kompetenzi li hija għandha taht it-tieni subparagrafu tal-Artikolu 14.2 tal-Istatut tas-SEBC u tal-BČE, għandha tivverifika li projbizzjoni provvizorja, imposta fuq il-gvernatur ikkonċernat, milli jeżerċita l-funzjonijiet tiegħu tittiehed biss jekk ikunu jeżistu indizji suffiċjenti li dan huwa haṭi ta' imġiba serjament hażin tali li tiġġustifika tali miżura.
- 93 F'dan il-każ, il-persuna kkonċernata ssostni quddiem il-Qorti tal-Ġustizzja li ma hija haṭja b'ebda wiehed min-nuqqasijiet li huma allegati fil-konfront tagħha. Bħall-BČE, huwa jqis li r-Repubblika tal-Latvja ma għabt l-ebda prova ta' dawn in-nuqqasijiet. Fil-fatt, matul il-proċedura bil-miktub quddiem il-Qorti tal-Ġustizzja, ir-Repubblika tal-Latvja ma pprovdiet l-ebda prova *prima facie* tal-akkużi ta' korruzzjoni li mmotivaw il-ftuħ tal-investigazzjoni u l-adozzjoni tad-deċiżjoni kontenzjuża.
- 94 Waqt is-seduta, il-President tal-Qorti tal-Ġustizzja talab lir-rappreżentanti tar-Repubblika tal-Latvja, li impenjaw ruhhom jagħmlu dan, jibgħatu lill-Qorti tal-Ġustizzja fi żmien qasir id-dokumenti li jiġġustifikaw id-deċiżjoni kontenzjuża. Madankollu, kif l-Avukat Ġenerali osservat fil-punti 125 sa 130 tal-konklużjonijiet tagħha, l-ebda wiehed mid-dokumenti prodotti mir-Repubblika tal-Latvja wara s-seduta ma jinkludi prova tali li tistabbilixxi l-eżistenza ta' indizji suffiċjenti rigward il-fondatezza tal-akkużi miġjuba kontra l-persuna kkonċernata.
- 95 B'ittra li waslet fir-Reġistru tal-Qorti tal-Ġustizzja fit-8 ta' Jannar 2019, ir-Repubblika tal-Latvja offriet li tibgħat dokumenti oħra "f'terminu raġonevoli", mingħajr ma talbet il-ftuħ mill-ġdid tal-faži orali tal-proċedura, li l-gheluq tagħha gie ddikjarat wara li ġew ippreżentati l-konklużjonijiet tal-Avukat Ġenerali, skont l-Artikolu 82(2) tar-Regoli tal-Proċedura. B'ittra oħra tat-30 ta' Jannar 2019, ir-Repubblika tal-Latvja ġeddet l-offerta tagħha ta' prova u talbet il-ftuħ mill-ġdid tal-faži orali tal-proċedura. Madankollu, din l-offerta ta' prova, li waslet fil-Qorti tal-Ġustizzja waqt id-deliberazzjonijiet, ma hija akkumpanjata b'ebda ġustifikazzjoni li tispjega d-dewmien fil-preżentata ta' dawn id-dokumenti, kif jeżiġi l-Artikolu 128(2) tar-Regoli tal-Proċedura tal-Qorti tal-Ġustizzja. Fil-fatt, l-iżvilupp tal-investigazzjoni kriminali kif deskritt mill-Gvern Latvjan ma huwiex rilevanti f'dan ir-rigward, Minbarra dan, din l-offerta ta' prova ma tinkludi l-ebda indikazzjoni konkreta u speċifika dwar il-kontenut tad-dokumenti li huwa propost li jintbagħtu. F'dawn iċ-ċirkustanzi u fid-dawl tan-natura mhaffa tal-proċeduri, l-offerta ta' prova u t-talba għal ftuħ mill-ġdid tal-faži orali tal-proċedura għandhom jiġu miċhuda.

- 96 Konsegwentement, il-Qorti tal-Ġustizzja għandha tikkonstata li r-Repubblika tal-Latvja ma stabbilixxietx li t-tnehhija ta' I. Rimšēvičs mill-funzjonijiet tiegħu hija bbażata fuq l-eżistenza ta' indizji suffiċjenti li huwa ħati ta' imġiba serjament ħażina fis-sens tat-tieni subparagrafu tal-Artikolu 14.2 tal-Istatut tas-SEBC u tal-BĊE u, għaldaqstant, għandha tilqa' l-motiv ibbażat fuq in-natura mhux iġġustifikata ta' din id-deċiżjoni. Għalhekk, ma hemmx lok li jiġu eżaminati l-motivi l-oħra tar-rikors.
- 97 Minn dak li ntqal hawn fuq jirrizulta li d-deċiżjoni kontenzjuża għandha tiġi annullata sa fejn hija tipprojbixxi lil I. Rimšēvičs milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja.

### **Fuq l-ispejjeż**

- 98 Skont l-Artikolu 138(1) tar-Regoli tal-Proċedura, il-parti li ttitlef il-kawża għandha tiġi kkundannata għall-ispejjeż, jekk dawn ikunu ntalbu. Peress li r-Repubblika tal-Latvja tilfet, hija għandha tiġi kkundannata għall-ispejjeż tagħha, kif ukoll għal dawk tal-BĊE kif mitlub minn dan tal-aħħar.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) Il-Kawzi C-202/18 u C-238/18 huma magħquda għall-finijiet tas-sentenza.**
- 2) Id-deċiżjoni tal-Korupcijas novēršanas un apkarošanas birojs (l-Uffiċċju għall-Prevenzjoni u għall-Ġlieda Kontra l-Korruzzjoni, il-Latvja), tad-19 ta' Frar 2018, hija annullata sa fejn hija tipprojbixxi lil Ilmārs Rimšēvičs milli jeżerċita l-funzjonijiet tiegħu ta' Gvernatur tal-Bank Ċentrali tal-Latvja.**
- 3) Ir-Repubblika tal-Latvja hija kkundannata tbat, minbarra l-ispejjeż rispettivi tagħha, dawk sostnuti mill-Bank Ċentrali Ewropew.**

Firem